

కారిడార్లో నడిచి వెళుతూంటే వందలాది కళ్ళు విస్మయంగా, గౌరవంగా, ఆరాధనగా చూసే ప్రణవి!

ప్రతి సంవత్సరము కొత్త పిల్లల్ని ఆహ్వానించే 'వెల్ కమ్ మీట్ లో హెడ్మిస్ట్రెస్ నోటి వెంట కథగా వినపడే పేరు ప్రణవి.


సెవెంత్లో జిల్లా ఫస్ట్. అన్ని సబ్జెక్టుల్లో ఎప్పుడూ తనే ఫస్ట్. ఇప్పుడు ప్రణవి టెన్త్కు వచ్చింది. అందరి కళ్ళు ఆమెమీదే. రాంక్ సరే అది ఎఱు గ్యారంటీ కాని స్టేట్ ఫస్ట్. అది సాధించగలదా అనేది అందరినీ ఉత్కంఠ పరిచే విషయం.

"ఇఫ్ యు కెన్ డ్రీమ్ యిట్ యుకెన్ బికమ్ ఇట్" ప్రణవి విజయానికి తారకమంత్రాలైన మాటలివే.

సజయ స్కూల్లో చేరిన పది రోజులకే అనార్కిస్ట్గా పేరు తెచ్చుకొంది. ప్రణవితో మాట్లాడడం ఒక గొప్ప గౌరవంగా భావిస్తారు అందరు పిల్లలూ. "అదో కొయ్యబొమ్మ. దానితో మాట్లాడినా బ్లక్ బోర్డుతో మాట్లాడినా ఒకటే" సజయ కామెంట్తో షాక్తింది క్లాసంతా. "యస్ ఐ మీన్ యిట్! దానికి రాబోవ్కి తేడా లేదు. కంప్యూటర్కి ఎన్ని తెలివి తేటలున్నా దానితో స్నేహం చేయలేము కదా!" ప్రణవి కోపంగా, అసహ్యంగా చూసింది. సజయ కళ్ళలో అల్లరి! కేరింత!

ఒకరోజు క్లాసులో ప్రణవి, సజయ పక్క పక్కనే కూర్చోవాల్సి వచ్చింది. అది బయోలాజికల్ సైన్సు క్లాసు. బ్యాక్టీరియాల గురించి, వెరస్ల గురించి చెపుతూంది టీచర్. రన్నింగ్ నోట్సు రాసుకొంటున్న ప్రణవి ఉలిక్కిపడి పక్కకు చూసింది. సజయ, తన నోట్బుక్కులో ఒక కుర్ర వాడి బొమ్మను వేస్తూంది. "హి ఈజ్ మై డ్రీమ్ బాయ్!" సన్నగా గొణిగింది సజయ. ఆ కుర్రవాడు ఎవరా అన్నట్లు వింతగా చూసిందా

ప్రణవి! ప్రణవి



బొమ్మవైపు ప్రణవి. “ఈ కుర్రావడెవరో నాకు తెలీదనకు. నీ పక్కన కూర్చున్నందుకు నేను పశ్చాత్తాప పడవలసి వస్తుంది” ప్రణవి కంగారు పడింది. ఎక్కడో చూసిన గుర్తు. పేరు గుర్తుకు రావట్లేదు. “గాడ్! నీ గురించి నా అనుమానం నిజమే. నిన్ను మీ అమ్మ ఒక యుద్ధ ఖైదీలా పెంచుతూంది. ఈ బొమ్మ సచిన్ తెందూల్కర్ది. ఐ పిటీ యూ ప్రణవీ!” ఈ సచిన్ ఎవరో తనకు తెలియకపోవటం వలన వచ్చిన ఇబ్బందేమీ లేదు కానీ తనొక యుద్ధ ఖైదీలా పెరుగుతూందట! డామిల్ డర్టీ గర్ల్!

ప్రణవి తల్లి సరళ డిగ్రీ పూర్తి కాగానే ఒక ఇంజనీరుకు కట్నం లేకుండానే భార్య కాగలిగే అవకాశం వచ్చి యూనివర్సిటీ కలర్ని అర్ధాంతరంగా పీక నులిమి పెళ్ళి కూతురై తరలి వచ్చింది. ప్రైవేటుగా ఎం.ఎ. అని కొన్నాళ్ళు ఎగిరింది కాని అదీ కుదరలేదు. మోహవేశాలు, యౌవనాశ్వాసలపై ఉరుకులు, కళ్ళలో కాంక్షా మధువులు... రెండేళ్ళు తెలియకుండానే గడిచిపోయాయి. అంతట్లోనే మాతృగీతాల సడి. ఆ తరవాత నాలుగేళ్ళు పాపాయిత్తోనే సరిపోయింది. అమ్మకావడంలో ఎంత మాధుర్యం వుంది! దాని ముద్దు ముద్దు అల్లరి కోర్కెలు చూస్తుండగానే పాపకు స్కూలుకు వెళ్ళే వయసు వచ్చింది. పాప స్కూలుకు వెళ్ళగానే హఠాత్తుగా ఎంతో ఖాళీ! అటక మీది పోస్టు గ్రాడ్యుయేట్ కలర్ని కిందకి దించే లోపల పాత్తి కడుపులో ఏదో బరువుగా తోచి, కాలెండర్లో తేదీలు లెక్క చూసుకొంటే అమ్మయ్యో! మళ్ళీ పీరియడ్స్ మిస్ అయ్యాయి. గాడ్! మళ్ళీ మరో తొమ్మిది నెలలు. ఆ కండోమ్స్ మీద భరోసా పెట్టుకోవద్దంటే వినడీ మనిషి! ప్రణవి హోమ్ వర్క్ పైన శ్రద్ధ చూపడం లేదు. కాన్వెంట్ నుంచి తాకిదు! క్రమంగా నెరవేరని తన యూనివర్సిటీ కలర్ని పాపలో చూసుకోవడం మొదలెట్టింది. అదొక అబ్సెషన్ ఐపోయింది. గంటల తరబడి పాప చదువుతో గడిపేది. అటు చూస్తే యిటు చూస్తే అంతలా అక్షరాలే ప్రణవికి. అక్షరాలే ఆహారంగా పెరిగింది ప్రణవి. ఈ ప్రాసెస్ లో సరళ తల్లిగా కాక క్రమంగా ఒక డిక్టేటర్ లా మారింది. సినిమాలు, షికార్లు బండ్, స్నేహితులు, సరదాలు బండ్. ఇంటినో సైనిక శిబిరాన్ని చేసింది. కేరింతలు, కోలాహలం లేని బాల్యంలో నుంచి సందడి, ఉద్యేగం లేని తొలి యౌవన ప్రపంచంలోనికి వచ్చింది ప్రణవి.

తనకు తెలియకుండానే సజయ ఆకర్షణ వలయంలో గిరగిరా తిరుగుతూంది ప్రణవి. రెండు రోజుల క్రితం సీటీ బస్సులో సంఘటన. ప్రణవితో సహా పది మంది సెయింట్ జోసెఫ్స్ అమ్మాయిలు, సీటీ బస్సులో ఐదుగురు యూనివర్సిటీ పిల్లలు. ఈవ్ టీజర్స్ లా వున్నారు. “చిక్ బుక్ రైలే! అదిరెను దీని స్టయిలే- అరే జూనియర్ గౌతమిరా. ఏమి పీచర్స్ రా. రెండేళ్ళాగితే పాప చుట్టూ క్యూలు కడతారురా జనం” - “ట్రీంగ్”... “ట్రీంగ్” డ్రైవర్ స్టాప్ ద బస్! - సజయే. “ఆర్ యు నాట్ అషేమ్డ్ ఆఫ్ యువర్ సెల్ఫ్” “అబ్బో యింగ్లీషులో దంచుతుందిరో” “ఫట్...ఫట్...” చెంపలు పగిలిపోయాయి. యూనివర్సిటీ పిల్లల ముఖాలు కందగడ్డలయ్యాయి. కళ్ళలో నిప్పులు రాలుతుండగా కలకత్తా కాళికలా సజయ. తోక ముడిచారు వాళ్ళు.

“హనీ సినిమాకు వస్తావా” లంచ్ అవర్లో పోయమ్స్ బట్టి వేస్తున్న ప్రణవి దగ్గరకి వచ్చింది సజయ. Honey! Shrink the Kids వార్టీడిస్సిమూవీ థ్రిల్ గా ఉంటుంది. పోదామురా!

మధ్యాహ్నం అన్నీ బోర్ క్లాసులో ఏమి చెప్పాలో అర్థం కాలేదు ప్రణవికి. అలా క్లాసులెగ్నాటి సీనిమాలకి వెళ్తారని కూడా తెలియదు ప్రణవికి. కాని నో అని చెప్పలేక పోతూంది ఈ సజయ మాటకి.

ప్రణవి ప్రపంచంలో సీనిమా అనుభవాలే వేరు. ఏ వేసవి సెలవులలోనో కుటుంబ సమేతంగా ఏ చెత్త తెలుగు సీనిమాకో వెళ్ళటం, ఆ సీనిమాకు వెళ్ళివచ్చినాక ఎడతెగని తలనెప్పి. సీనిమాకు వెళ్ళడమంటేనే చేదు అనుభవం ప్రణవికి. కాని ఈసారి సీనిమా అనుభవం వింతగా, ఎక్స్ట్రేటింగ్ గా వుంది. ఇద్దరూ ఆటోలో సంగీత్ కెళ్ళారు. రెండు క్యాడ్బరీస్, చిప్స్ ప్యాకెట్లు కొన్నారు. సీనిమా చూస్తున్నంతసేపు వింతైన ఆనందలోకంలో విహరించింది ప్రణవి.

ఇంటికి వెళ్ళేసరికి ఒక గంభీరమైన వాతావరణం ఎదురైంది. సర్వస్వం కోల్పోయిన దానిలా ఒక మూలన కూర్చుని వుంది వాళ్ళ అమ్మ. కళ్ళు బాగా ఉబ్బి వున్నాయి. బాగా ఏడ్చివుంటుంది. తండ్రి తనను కోర్టు మార్షల్ చేస్తున్న జడ్జిలా చూశాడు. తమ్ముడు తనను అన్టచబుల్లా చూశాడు. ఎవరూ పెద్దగా మాట్లాడలేదు. అరచి గొడవా చేయలేదు. కాని ఆ ఇంట్లో ఆ రాత్రి ఎవరూ అన్నం తినలేదు. ఎంత అశాంతి! సజయ చెప్పేది - చెనాలో యుద్ధ ఖైదీల్ని వింత వింత పద్ధతుల్లో హింసించేవాళ్ళని. ఇదీ అలాంటి ఒక పద్ధతేమో.

పిబ్రవరి నెల వచ్చింది. కాంపస్ లో వింతైన స్తబ్ధత. ఎవరి మొహం చూసినా టెన్షనే. కనబడి కనబడని భయం. యుద్ధ వాతావరణం అది. ఆ వాతావరణంలో ఒకే ఒక మినహాయింపు సజయ. "నా మెంటల్ ఎవర్షిని ఇలా టెన్షన్ తో వృధా చేసుకోను. స్నేహితుల్ని కలవడం, పుస్తకాల్ని చదవడం, సీనిమాలకు వెళ్ళడం ఎలాగో పరీక్షలు అంతే నాకు." 'దటీజ్ సజయ' గర్వంగా అనుకొంది ప్రణవి. ఒక్కక్షణం పాటైనా సజయలాగ వుండాలని ప్రయత్నం. ఊహ సాధ్యంకాలేదు. కలలనిండా తగలబడుతున్న అరణ్యాలు! తప్పిపోతున్న రైళ్ళు! కాళ్ళక్రింద భోపాల్ పగుళ్ళు!

అంతట్లోనే గొప్ప విషాదం ఎదురైంది సెయింట్ జోసెఫ్ పిల్లలకు. వాళ్ళ తెలుగు మేడమ్ కు ఆస్పిడెంట్ అయింది. సీటీబస్ ఎక్కుతూ స్లిప్ అయి క్రిందకు జారిపడింది. బస్సు చక్రాలక్రిందపడి నుజ్జు నుజ్జు అయ్యాయి ఆమె కాళ్ళు. ఆసుపత్రిలో ఎమర్జెన్సీ వార్డులో వుంది. చిన్నారి పాపలు తట్టుకోలేని విషాదం అది. గొల్లమని ఏడ్చారు. దిగులు ముఖాలు వేసుకొని, అన్నాలు మానుకొని. ప్రణవి సరేసరి పుస్తకాలపైకి మనసు పోవడం లేదు. "హాస్పిటల్ కు వెళ్ళవద్దు. చిన్న పిల్లలు - మనసు పాడవుతుంది. కాన్సన్ ట్రేషన్ పోతుంది. డాడీ, నేనూ పోయి చూసి వస్తాము. విషయాలన్నీ చెప్తాము" అంటూ ఇల్లు దాటనీయలేదు వాళ్ళ అమ్మ.

ఒక మధ్యాహ్నం ప్రణవికి ఫోన్. "ఇదేమిటి మూల పుస్తకాల జపం చేస్తున్నావు. అక్కడ సజయ చేస్తున్న హడావిడి చెవిన పడలేదా" అని క్లాస్ మేట్ వసుంధర ఫోన్ చేసింది. "స్కూలు పిల్లలందరితో కలిసి ఊరేగింపుగా కలెక్టర్ దగ్గరికి వెళ్ళి మెమోరాండం ఇచ్చింది. సీటీబస్ను డ్రైవర్ని శిక్షించాలని, మేడమ్ కు నష్టపరిహారం ఇప్పించాలని. ఈ సాయంత్రం టెన్ట్ పిల్లలందరినీ తీసుకొని అన్ని స్కూళ్ళకు వెళ్ళి విరాళాలు సేకరిస్తాంది. మేడమ్ ట్రీట్ మెంటుకి చాలా ఖర్చు ఔతుందటగదా."

ఈ హడావిడికి దూరంగా వుండడం అసాధ్యమనిపించింది ప్రణవికి. పుస్తకాలు వదిలేసి స్కూలుకు వచ్చింది. సరికొత్త సజయ. అందరికీ సలహాలిస్తూ అటూ ఇటూ అంతటా హడావిడిగా తిరుగుతూ సజయ. 'సజయా ఐ లవ్ యు' లోలోపల గొణుక్కుంది ప్రణవి. పెద్ద ఊరేగింపులా తరలివెళ్ళారు సెయింట్ జోసెఫ్స్ అమ్మాయిలు. వీధిబడి నుంచి పెద్ద పెద్ద కాన్వెంట్లన్నిటికీ వెళ్ళారు. దాదాపు పదిహేనువేలు వసూలయ్యాయి. సాయంత్రం హాస్పిటల్ కు వెళ్ళి చిన్న బోకే, పండ్లతో పాటు పదిహేను వేలు మేడం చేతిలో పెడుతుంటే ఆమె కళ్ళల్లో ఆనందభాష్పాలే బాష్పాలు.

రోజులు, వారాలు గడిచాయి. పరీక్షలు ఇంక వారమే.

ఒక రోజు ఉదయం ఒళ్ళు వెచ్చగా వున్నట్టు అనిపించింది ప్రణవికి. మమ్మీకి చెప్తే, "రాత్రంతా మేల్కొని వున్నావుగా. అలసట వుంటుంది. క్రోసిన్ ఒకటి వేసుకో" అంటూ సలహా ఇచ్చింది. రాత్రికి 102 టెంపరేచర్. "ఇడియట్! పరీక్షలింకా వారమే!! ఇప్పుడి జ్వరం తెచ్చుకున్నావు. పరీక్షలముందు ఆరోగ్యాన్ని జాగ్రత్తగా చూసుకోవాలని తెలీదు? ఆ మాత్రం జ్ఞానం లేకపోతే ఎలా?" ప్రణవి బిత్తరపోయింది. జ్వరం రావడంలో తన ప్రమేయమేమిటి? స్పెషలిస్టు వచ్చాడు. కాస్ట్లీ మందులు, ఇంజక్షన్లు. రేపటి కిల్లా జ్వరం పోవాలంటుంది అమ్మ. ఇదేమన్న వైద్యమా, మ్యాజిక్కా అన్నట్టు చూశాడు డాక్టరు. మమ్మీ, డాడీల మొహంలో చెప్పలేనంత దిగులు, గొప్ప సామ్రాజ్యాన్ని పోగొట్టుకొన్న వాళ్ళలా.

అంత విషాదంలోను ఏదో తెలియని ఆనందం సజయ రూపంలో ఎదురైంది ప్రణవికి. రాత్రంతా తోడు కూర్చుంది. దగ్గరుండి మందులు వేసింది. అమ్మ మర్చిపోయిన ఆప్యాయతని, బచ్ ని తను ఇచ్చింది. అంత దుఃఖంలోను గొప్ప సుఖంగా తోచింది ప్రణవికి. రెండవరోజు, మూడవరోజు కూడా వుంది సజయ.

"దాని ఖర్మ అట్లా కాలింది. నువ్వెందుకు చదువు పాడుచేసుకొంటావు నువ్వెళ్ళమ్మా!" అంది అమ్మ. చిరునవ్వుతో "పర్లేందాంటీ! ప్రణవి ఆరోగ్యం కన్నా ఈ పరీక్షలేమీ గొప్పకాదు నాకు" ఎంతమాట! ప్రణవిని సమూలంగా కుదిపివేసిన మాట.

పరీక్ష హాలులో కూర్చున్న ప్రణవికి ఎదురుగా క్వశ్చన్ పేపరు. క్షణకాలం ఆమెలో ఆనందపు ఆర్జవం. అన్నీ తెలిసిన ప్రశ్నలే. బాగా తెలిసిన ప్రశ్నలు.

కానీ... కానీ.... గంట గడిచినా ఆన్సర్ షీట్ పే ఒక్కముక్క కూడా రాయని ప్రణవివైపు భయంగా, వింతగా చూసింది ఇన్విజిలేటర్. ప్రణవి మౌనంగా కూర్చుంది. రెండో గంటకూడా ఏమీ రాయకుండానే గడిపింది. రెండు బెంచీల అవతల వున్న సజయ ఆందోళనగా చూసింది ప్రణవివైపు. మంచి నీళ్ళకని లేచి ప్రణవివైపు వచ్చి "ఏమైందిరా?" అంది లాలనగా. చిరునవ్వుతో "నథింగ్ బు వర్రీ. రాంకుల విషకౌగిలి నుంచీ బయటపడే ప్రయత్నంలో వున్నాను. నేను పాస్ అవడానికి చివరి ఒక గంట వ్రాస్తే చాలు. 'లెట్ మి రీ బార్న్'".

విస్మయంగా చూసింది సజయ. విషయం అర్థం అయి "బెస్టాఫ్ లక్" అని సాగిపోయింది.